

Quddiem I-Arbitru ghas-Servizzi Finanzjarji

Kaz Nru. 155/2017

CR ('l-ilmentatur')

vs

Bank of Valletta p.l.c. (C2833)

('BOV', 'il-Bank', 'il-provditut tas-servizz')

Seduta tat-12 ta' Settembru 2018

L-Arbitru ra l-ilment fejn fil-qosor l-ilmentatur jghid:

Illi gie mibjugh *shares* fil-*La Valette Multi Manager Property Fund (LVMMPF)* minn impjegat tal-*BOV*. Jghid li huwa mhuwiex intiz fil-qasam tas-servizzi finanzjarji u m'ghandux xi edukazzjoni għolja bizzejjjed u esperjenza biex jifhem ir-riskji marbuta ma' dan it-tip ta' investiment.

Huwa m'hawiex '*High Net Worth Individual*' u lanqas kellu investimenti ta' valuri kbar u sufficjenti li setghu jassorbu telf ta' kapital minghajr ma joholqu inkonvenjent finanzjarju serju.

Il-*BOV* ikklassifika lill-ilmentatur bhala '*experienced investor*' a bazi li kien mibjugh fondi ohra mill-provditut tas-servizz stess u kumpaniji tieghu li hu jikkontrolla. Ir-raguni li a bazi tagħha l-ilmentatur kien meqjus ta' esperjenza mhix wahda valida u sufficjenti. Tfisser biss li l-Bank kien biegh strumenti finanzjarji u kumplikati lill-ilmentatur għal aktar minn darba wahda.

Filwaqt li l-ilmentatur wera fiducja fil-provditut tas-servizz u investa l-kapital tieghu mieghu, il-provditut ma kellu qatt jikklassifika lill-ilmentatur bhala *experienced investor* ghaliex fis-sustanza l-ilmentatur ma kienx espert jew inkella professjonal bhala investitur.

L-ilmentatur isostni illi kieku l-provditut tas-servizz mexa b'mod gust mieghu ma kienx ipoggilu flusu f'riskju li l-kapital jintiliflu kif fil-fatt gara.¹

Huwa qed jitlob li jinghata t-telf li ghamel li jammonta ghal €10,201.13.²

Il-Provditut tas-Servizz huwa kontumaci³

Però, kif irritenew diversi drabi l-Qrati tagħna, kontumacija għandha titqies li hija kontestazzjoni; però, din il-kontestazzjoni hi wahda generika u mhix specifikata peress li l-provditut tas-servizz tilef id-dritt li jirrispondi għall-ilment.

Imma l-ilmentatur irid jipprova dak li qed jallega b'mod li jikkonvinci moralment lill-Arbitru. Il-Qorti tal-Appell⁴ sostniet li ghalkemm il-konvenut jibqa' kontumaci dan ma jfissirx illi huwa abbanduna kull eccezzjoni li seta' jagħti fil-kawza u ammetta d-domandi. Il-gudikant għandu jezamina jekk it-talba hiex gustifikata indipendentement mill-kontumacija tal-konvenuti.

Imma dan irid isir a bazi tal-provi kif migjuba quddiemu mill-ilmentatur.

Il-provditut tas-servizz ma jistax jinqeda bin-nota ta' sottomissionijiet tieghu biex jipprova jdahhal provi ohra jew iqajjem difizi li ma setax jagħmel.

F'dan ir-rigward, il-Prim'Awla tal-Qorti Civili fis-sentenza fl-ismijiet ***Keith John Abela Fitzpatrick kontra Salvatore Cutajar u Leonarda Cutajar (ID 410141M) deciza fl-14 ta' Novembru 2011, qalet:***

'Din il-Qorti tghid fl-ewwel lok li ghalkemm il-konvenut Salvatore Cutajar baqa' kontumaci, li titqies bhala kontestazzjoni tal-istanza attrici, huwa pprezenta nota ta' osservazzjonijiet li hija l-unika mezz li jagħtih il-Kap. 12 sabiex iressaq is-sottomissionijiet tieghu fuq il-provi akkwiziti.

Ma jistax konvenut, fi stat ta' kontumacija, jinqeda b'nota ta' sottomissionijiet sabiex iressaq provi ta' kwalunkwe natura. B'riferenza għan-nota ta' osservazzjonijiet tal-konvenut Salvatore Cutajar fil-kaz tal-lum, din il-Qorti tghid mill-ewwel illi hija sejra tiskarta kwalunkwe accenn ta' prova gdida min-naha

¹ A Fol 6

² A Fol 105

³ A Fol 89 et seq

⁴ *Fenici Insurance Agency Ltd. vs Paul Stoner et, 22/11/2002; u Joseph Vella vs Pierre Cremona, 10/10/2003*

tieghu, billi dik mhijiex ammissibbli, u taccetta biss u esklussivament sottomissionijiet minn tieghu dwar provi akkwiziti.'

Fil-verbal tieghu tal-10 ta' April 2018,⁵ l-Arbitru ghamilha cara mal-provditut tas-servizz li n-nota ta' sottomissionijiet tieghu kellha tkun '*fil-limiti tal-kontumacja*'.

Ghalhekk se jimxi ma' din il-linja.

PROVI

L-Arbitru għandu quddiemu biss il-provi mressqa mill-ilmentatur. Meta xehed fis-seduta tal-10 t'April 2018,⁶ huwa qal li kien jcemplulu repetutament mill-Bank u jghidlu li kellu hafna flus *fixed*, u hu kien jinvesti skont kif kien jghidlu huma ghaliex ma kienx jifhem f'dawn l-affarijiet. Hekk gara wkoll f'dan il-kaz u fuq parir tal-Bank investa fil-LVMMMPF. Fl-istess waqt għamlulu xi tlett investimenti ohra u, għalhekk, ma qaghdux jispjegawlu dan il-Fond:

*'Nghid li ma spjegawli xejn dwaru lanqas li kien fil-proprietà jew affarijiet bhal dawn. Nghid li ma naħsibx li kien tawni dokumenti dwar dan il-prodott, u jekk tawni u jekk kien bl-Ingliz, jien ma kontx nifhem bl-Ingliz ghax ma nafx naqra u nikteb bl-Ingliz.'*⁷

L-ilmentatur xehed li kellu skola sas-sekondarja u, filwaqt li ma kienx jaf jaqra u jikteb bl-Ingliz, bil-Malti kien jaqra ftit. Għamel ghoxrin sena jahdem id-Drydocks u għamel xi ghaxar snin ibiegh il-XXX. Meta investa fil-LVMMMPF kien jahdem id-Drydocks.

Kien ha l-Offerta, u meta kienet saret il-laqgha għal dawk li kien nvestew fil-Property Fund kien qalilhom sabiex jagħtuh flusu u xejn aktar.

Izid:

'Nghid li accettajt l-Offerta ghax daqslikieku kelli revolver ma' rasi, jigifieri dak iz-zmien fhimtha li jew niehu dawk jew nitlef kollo.

⁵ A Fol 96

⁶ A Fol 94 et seq

⁷ A Fol 94

Għall-Offerta niftakar li kien bagħtu għalija I-Bank u qaluli biha u jien accettajtha għaliex ma kienx hemm triq ohra. Jien ma stajtx nitlef kollox. Jien il-flus dejjem kont hdimt għalihom u deherli li ma kellix nitlifhom.

Jien fl-investimenti ma kontx nifhem meta għamilt il-Property Fund u dejjem qghadt fuq il-pariri tal-advisors tal-Bank.⁸

Mid-dokumenti esebiti minnu stess jirrizulta li huwa kien investa f'dan il-Fond l-ammont ta' €31,972.99,⁹ u rcieva permezz tal-Offerta s-somma ta' €21,771.86, u qed jghid li għalhekk tilef is-somma ta' €10,201.13.

Kif sar il-Bejgh lill-ilmentatur

Mill-provi li għandu quddiemu l-Arbitru, jigifieri minn dawk provduti mill-ilmentatur, jirrizulta li hu kien klijent *retail*, li kien ta' ftit skola u kien investa fil-LVMMPF għaliex kien qalulu biex jagħmel hekk ir-rappresentanti tal-Bank. Dawn kien bagħtu għalih huma u, għalhekk, l-inizjattiva sabiex isir investiment f'dan il-Fond kienet tal-Bank.

Fl-ittra li rcieva mingħand il-Bank,¹⁰ intqal lilu li hu kien meqjus bhala '*experienced investor*' u, għalhekk, ma setax jingħata s-somma addizzjonali li l-Bank kien qed jagħti lil dawk li tqiesu mill-Mazars li ma kinux investituri ta' esperjenza.

Biex investitur seta' jitqies bhala investitur ta' esperjenza mhux biss ried jilhaq il-kriterju li kien għamel tranzazzjonijiet fil-hames snin ta' qabel li jammontaw għal USD50,000. L-Arbitru m'għandu l-ebda prova quddiemu li l-ilmentatur lahaq dan il-kriterju. Izda ried ukoll jissodisfa kriterji ohra li kien definiti fis-Supplementary Prospectus li fuqu l-ilmentatur kien investa.

Fid-definizzjoni tal-Prospett Supplimentari l-ilmentatur ried ikollu "*the expertise, experience and knowledge to be in a position to make [his] own investment decisions and understand the risks involved*" li hija parti principali tad-definizzjoni ta' *experienced investor*.

⁸ A Fol 95

⁹ A Fol 11,12 ,13 u 105

¹⁰ A Fol 10

L-ilmentatur ikkonferma quddiem l-Arbitru bil-gurament waqt ix-xhieda tieghu li dan l-investiment ma kienx sar wahdu imma ma' tlieta ohra, u la qrawlu d-dokumenti u lanqas tawh informazzjoni dwar il-prodott.

Il-provditur tas-servizz kellu jiehu certi mizuri ragonevoli biex jara li investitur jissodisfa b'mod konkret id-definizzjoni ta' *Experienced Investor* skont il-Prospett Supplimentari u dan fl-interess tal-klient tieghu stess li kien qiegħed jidhol fi *Professional Investor Fund* u mhux f' xi fond għal *retail investors*.¹¹

Dan, izqed u izqed, fil-kuntest fejn il-provditur tas-servizz kien qiegħed ibiegh prodott immanigjat u mahrug minn kumpanija affiljata mieghu stess u fejn wieħed huwa għalhekk mistenni li jezercita izqed prudenza u diligenza fic-cirkostanzi.

Finalment, hekk kif digà imsemmi, l-provditur tas-servizz kellu l-obbligu li jagixxi "with due skill, care and diligence" u fl-ahjar interess tal-ilmentatur hekk kif rikjest minn *Standard Licence Condition 3.03* tal-*Investment Services Guidelines* li kienu japplikaw dak iz-zmien, u f'dan ir-rigward mill-provi prodotti jitqies li l-provditur tas-servizz ma agixxiex b'dan il-mod kif ragonevolment mistenni.

Persuna li kienet totalment tiddependi fuq il-Bank, fejn kienet giet stabilita relazzjoni fiducjarja, il-provditur tas-servizz kellu jagixxi ta' missier tajjeb tal-familja u ma jinvestix somma daqshekk sostanzjali fi prodott li kien l-ewwel wieħed tax-xorta tieghu f'Malta u f'fond tal-proprjetà mahsub għal *Professional Investors* li kien igorr mieghu certi riskji.

Għalhekk, galadbarba l-prodott mibjugh lill-ilmentatur ma kienx addattat għalih ghaliex kien mahsub għal *Professional Investors*, sar bejgh hazin tal-prodott.

Jirrizulta wkoll li l-LVMMPF ma kienx jilhaq l-aspettattivi ragonevoli u legittimi tal-ilmentatur¹² li ried investiment aktar sikur.

Barra minn hekk, il-fatt li l-provditur tas-servizz ma tax spjega tan-natura u tar-riskji involuti fl-investiment *de quo*, il-provditur ma mexiex b'*buona fede* li hija l-bazi ta' kull relazzjoni kontrattwali.

¹¹ Fis-sezzjoni intitolata '*Important Information*' f'pagina 6 tal-Prospett Supplimentari datat 1 ta' Settembru 2005, hemm fil-fatt imnizzel li PIFs, jigifieri '*Professional Investor Funds*' huma fil-fatt '*Non-Retail Schemes*'.

¹² Kap. 555, Art.19(3)(c)

Fil-kontumacja tal-provditur tas-servizz u ghar-ragunijiet moghtija, l-Arbitru jiddeciedi li l-ilment huwa wiehed ekwu, gust u ragonevoli u qed jilqghu sakemm dan huwa kompatibbli ma' din id-decizjoni.

F'dan il-kaz l-ilmentatur għandu kemm jista' jkun jitpogga fil-pozizzjoni originali tieghu. Huwa investa b'kollo fl-LVMMMPF is-somma ta' €31,972.99 u permezz tal-Offerta ircieva lura s-somma ta' €21,771.86 u, għalhekk, tilef is-somma ta' €10,201.13.

L-Arbitru m'għandu l-ebda prova li l-ilmentatur ircieva xi *dividend* u, għalhekk, ma jistax inaqqsu.

Għaldaqstant, ai termini tal-Artikolu 26(3)(c)(iv) tal-Kap. 555 tal-Ligijiet ta' Malta, l-Arbitru qed jordna lill-Bank of Valletta p.l.c. ihallas lill-ilmentatur is-somma ta' ghaxart elef, mitejn u ewro u tlettix-il centezmu (€10,201.13).

Bl-imghaxijiet legali mid-data li fiha l-ilmentatur ipprezenta dan l-ilment sad-data tal-hlas effettiv.

Bl-ispejjez kontra l-provditur tas-servizz.

**Dr Reno Borg
Arbitru għas-Servizzi Finanzjarji**